

۲۶

سلسلہ مطبوعات

سید محمد
26

اخلاق و معاشیات کا باہمی ربط

امام شاہ ولی اللہ کا ایک منفرد نظریہ



مولانا حفیظ الرحمن سیوہاڑوی

شاہ ولی اللہ مطبوعات قادیان

باسمہ تعالیٰ

حرفِ اول

زیر نظر پمفلٹ اس مقالہ پر مبنی ہے جو بر عظیم کی معروف فکری شخصیت اور تحریک آزادی کے رہنما حضرت مولانا حفظ الرحمن سیوہاروی نے انجمن ترقی ادب دہلی کے دوسرے سالانہ اجلاس منعقدہ ۲۳ فروری ۱۹۵۶ء میں پیش کیا تھا ٹائون ہال دہلی میں ہونے والی اس نشست کے صدر نشین پروفیسر رشید احمد صدیقی ایم اے نلیک تھے۔

مقالہ میں ایسے دو شعبوں کے باہمی ربط کو موضوع بنایا گیا ہے جنکو اہل سیاست اور اہل مذہب دونوں ہی مکاتب فکر آج تک باہمی تضاد یا کم از کم لالعلقی کے حامل شعبے تصور کرتے ہیں چنانچہ آج معاشرے کے فکری انتشار میں اس سوچ کا بھی ایک کلیدی کردار ہے۔ امام شاہ ولی اللہ کے فلسفہ میں "نظریہ وحدت اور فکر ربط" کو نمایاں حیثیت حاصل ہے۔ وہ کہیں دنیا و آخرت کو ایک دوسرے سے جوڑتے نظر آتے ہیں، کہیں تاریخ کی کڑیوں کو ایک دوسرے سے منسلک کرتے ہیں اور کہیں زندگی کے شعبوں کو ایک لڑھی میں پرونے کی جدوجہد کرتے نظر آتے ہیں۔

زیر نظر مقالہ میں ولی اللہی فکر کی ایک ایسی امتیازی خصوصیت کو موضوع بنایا گیا ہے کہ اسمیں شاہ صاحب کے ساتھ کوئی شریک نظر نہیں آتا۔ اور اہل اخلاق و رحالمین دین اس پر اگر غور کر لیں تو انہیں زمانہ کی خرابی اور قیامت کے انتظار کی جائے امید کی ایک روشن کرن نمودار ہوتی محسوس ہوگی۔

مقالہ کے آغاز میں حضرت مولانا سید ہاروی نے جو چند تہیدی کلمات کھے ہیں اس سے بھی موضوع کی اہمیت اور اسپر مزید غور و فکر کی دعوت ملتی ہے وہ کہتے ہیں:

"حضرات کرام: اس ادبی مجلس میں جس موضوع پر کچھ کہنے کا ارادہ ہے وہ اپنی حیثیت میں ایک اچھوتا موضوع ہے بلکہ بغیر کسی خود ستائی اور علمی غرور کے بجا طور پر یہ کہا جاسکتا ہے کہ علمی دنیا میں یہ پہلی کوشش ہے جو سپرد قلم کی گئی ہے لیکن ایسے بڑے دعوے کے ساتھ یہ بھی واضح رہے کہ جو کچھ کہا گیا ہے وہ اس سے بہت کم ہے جو اس سلسلہ میں کہا جانا چاہئے۔"

مختلف وجوہ و اسباب کے علاوہ اس اختصار کی بڑی وجہ میری عدیم الفرستی ہے اور غالباً "مجلس ترقی ادب" کا یہ ایک روزہ اجلاس بھی طوالت کا متحمل نہ ہوتا"

مقالہ ملاحظہ کیجئے:

چیسر میں

علم الاخلاق اور علم المعیشت کا باہمی ربط و تعلق (امام شاہ ولی اللہ کا ایک منفرد اجتماعی نظریہ)

اس مقالہ کا اصل موضوع "علم الاخلاق کے ساتھ علم المعیشت کا تعلق" ہے مگر حکماء اسلام میں چونکہ صرف حکیم الامت شاہ ولی اللہ (نور اللہ مرقدہ) نے اس "تعلق" کو "علم الاخلاق" میں بہت اہمیت دی ہے اور حکمت ولی اللہی میں اس کا مقام بہت بلند ہے اس لیے اگر ہم اس کی تعبیر ان الفاظ میں کریں کہ شاہ ولی اللہ کے فلسفہ کا خصوصی امتیاز کیا ہے؟ تو یہ صحیح اور بر محل ہوگا۔

حکمت کی تعریف

جدید و قدیم فلاسفہ اور حکماء نے فلسفہ و حکمت کی جو تعریفیں کی ہیں ان کا خلاصہ اور نیچر اس طرح کیا جاسکتا ہے۔

حکمت نام ہے قول و عمل میں درست کاری (صحیح روش) اور حق و راستی کی معرفت (سچ کی پہچان) کا پس اگر یہ معرفت اور درست کاری اشیاء کے پوشیدہ انحرار (راز) اور اسباب و مسببات کے باہمی تعلق و ارتباط سے آگاہ کرتی ہے تو اس کو حکمت علمیہ کہتے ہیں۔

اس پوری حقیقت کو قرآن عزیز نے اپنے معجزانہ انداز میں اس طرح بیان کیا

من یؤت الحکمة فقد اوتی خیرا کثیرا (۱)
 (جس شخص کو "حکمت" سے حصہ دیا گیا ہے بلاشبہ اس کو زبردست بھلائی دی گئی
 اور بہت بڑا کمال بخشا گیا۔)

اور اگر مسطورہ بالا (مذکورہ) معرفت اور آگاہی، رموز قدرت (اصول فطرت) کے
 مطابق ہر شے کو اس کے مناسب جگہ دے تو اس کو "حکمت عملی" سمجھا جاتا ہے۔
 (۲)

حکمت کی عظمت

حکمت اپنے اندر کیسے عظیم الشان کمالات رکھتی ہے اور حیات انسانی کے
 ارتقاء میں اس کا درجہ کس قدر بلند اور پر عظمت ہے؟ اس کا اندازہ جدید و قدیم علمی
 کائنات کے اس ذخیرہ سے ہو سکتا ہے جو علمی نظریوں اور عملی سائنس کے ذریعہ
 ہماری مادی زندگی کی ترقی اور سر بلندی کے بیش بہا خدمات انجام دیتا رہا، اور دے
 رہا ہے۔

نیز ہماری روحانی نشوونما اور کمالات کے ارتقاء کا ضامن اور کفیل ہے اور
 سب سے بڑھ کر یہ کہ خالقِ علوم نے اپنی ذات کے ساتھ اس کمال کو متصف ظاہر
 کیا ہے۔

انک انت العلیم الحکیم (۳)

بلاشبہ تو ہی علم والا، حکمت والا ہے (یعنی سرچشمہ علم و حمت ہے) (۴)

حکمت اور علم الاسرار

یہی حکمت جب "قوانین الہی" (شریعتِ حقہ) کے راز پانے سر بستہ اور
 حقائق و رموز سے آگاہی میں استعمال کی جاتی ہے تو اس کا نام "علم الاسرار" ہو جاتا
 ہے۔ اس وقت اس کا منشا یہ ہوتا ہے کہ وہ بتائے کہ دین و مذہب کے قوانین و
 اصول کس طرح عقل و فطرت (نیچر) سے مطابقت رکھتے اور کس طرح کائنات کے
 انفرادی و اجتماعی نظام کے لیے باعثِ فلاح و سعادت ہیں۔

دینی فلاسفر اور حکماء

اسلام میں سرتاج انبیاء محمد رسول اللہ ﷺ کے بعد فلسفہ و حکمت کے اس خاص شعبہ "علم الاسرار" کے معلم اول عمر بن الخطاب (فاروق اعظم رضی اللہ عنہ) ہیں اور معلم ثانی علی بن ابی طالب (حیدر کرار رضی اللہ عنہ) کو سمجھا جاتا ہے عورتوں میں یہ سعادت سب سے پہلے عائشہ صدیقہ (رضی اللہ عنہا) کے حصہ میں آئی۔

اس کے بعد اسلامی گجوارہ میں بہت سے ماؤں نے ایسے بچوں کی پرورش کی جو غزالی، قشیری، رازی، ابن تیمیہ، ابن قیم اور احمد سرہندی بن کر اس فلسفہ و حکمت کے "امام" کہلائے۔

حکیم الامت امام ولی اللہ دہلوی

لیکن گیارہویں صدی ہجری کے شروع میں یوپی کے غیر معروف قصبہ "پہلت" میں معلم اول حضرت عمر بن الخطاب (رضی اللہ عنہ) کی نسل سے ایک بچہ نے عالم وجود میں قدم رکھا، والدین کی جانب سے اگرچہ اسکو احمد موسوم کیا گیا لیکن اپنے فطری کمالات اور "علم اسرار و حکمت" کی امامت کبریٰ نے اس آفتاب حکمت کو دار السلطنت دہلی میں "ولی اللہ" کے لقب سے مشہور کیا۔

یہ ایک حقیقت ہے کہ فیلسوف امت ولی اللہ دہلوی نے حکمت ربانی اور فلسفہ الہی کا جو اسلوب قائم کیا وہ اپنے تمام پیشروؤں سے زیادہ ممتاز اور اپنی حیثیت سے بہت زیادہ وقیح (اہم) ہے۔ یہی نہیں بلکہ تمام اسلامی و غیر اسلامی حکماء و فلاسفر کے نظریہ اخلاق میں وہ حقیقت مفقود نظر آتی ہے جو اس حکیم و فیلسوف کے یہاں بدرجہ کمال پائی جاتی ہے۔

حکیم الامت کا نظریہ اخلاق

شاہ ولی اللہ بہت سی پر عظمت کتابوں کے مصنف ہیں جو مختلف علوم و فنون کا نادر ذخیرہ ہیں مگر ان کی تصنیفی زندگی کا شاہکار "حجتہ اللہ البالغہ" ہے۔ یہ کتاب علوم عقلیہ و نقلیہ کا بیش بہا گوہر اور انمول موتی ہے "علم اسرار" اور

"حکمت ربانی" کے پیش نظر شاہ صاحب نے اس میں وہ سب کچھ سپرد قلم کر دیا ہے جو انسانی سعادت کے انفرادی و اجتماعی دونوں پہلوؤں اور دنیوی و اخروی دونوں زندگیوں سے متعلق ہے۔

اس کتاب کا ایک حصہ "علم الاخلاق" سے متعلق ہے جس میں اخلاق کے علمی نظریوں اور عملی درست کاریوں کو بہترین طرز نگارش کے ساتھ واضح کیا گیا ہے۔

دوسری کتابوں میں جب آپ "علم الاخلاق" کے ان مباحث کا مطالعہ کریں گے جن میں "علم الاخلاق" کے دوسرے علوم سے تعلق "پر بحث کی گئی ہے تو تمام علماء اخلاق اور حکماء و فلاسفر کو اس پر متفق پائیں گے کہ وہ اس سلسلہ میں علم مابعد الطبیعیۃ (بیٹا فزیکس) فلسفہ طبیعی (فزکس) علم الارتقاء (ایولیوشن) علم النفس (سائیکالوجی) علم المنطق (لاجک) جمالیات (ایسٹھٹک) فلسفہ قانون (فلاسفی آف لا) علم الاجتماع (سوشیالوجی) اور فلسفہ تاریخ (فلاسفی آف ہسٹری) کا ذکر کرتے ہیں لیکن کسی ایک جگہ بھی یہ اشارہ نہیں کرتے کہ علم الاخلاق کا کوئی تعلق اجتماعی علم المعیشت سے بھی ہے یا نہیں اور اگر ہے تو کس طرح کا ہے؟

ارسطو کی کتاب الاخلاق، فلسفہ اخلاق میں ابن مسکویہ کی کتاب السعادة اور تہذیب الاخلاق، ماوردی کی ادب الدین والدنیا، غزالی کی احیاء العلوم، راغب کی الذریعہ، ابن قیم کی مدارج السالکین اور اسی قسم کی دوسری اخلاقی کتابوں میں کسی جگہ اس کا ذکر نہیں ملتا، مشہور حکماء، فلاسفر اور علماء اخلاق کے تمام مباحث اخلاق کو غور و خوض سے مطالعہ کرنے کے باوجود اس سلسلہ میں ناکامی کے سوا اور کچھ ہاتھ نہیں آتا۔ چنانچہ قدیم علماء و حکماء مثلاً ارسطو، افلاطون، سقراط، منکھ ہندی، رواقی، ایبقورنین، کندی، فارابی، ابن سینا، غزالی، ابن باجر، ابن طفیل، ابن رشد، ابن خلدون، ابن بیثم، ابن عربی، ابن مسکویہ اور اخوان الصفا کے بیان کردہ "اخلاقی نظریے" جس طرح اس مسئلہ میں تھی دامن ہیں اسی طرح جدید علماء اخلاق مثلاً کاؤنٹ، اسپنسر، شوپنہار، ڈیکارٹ، فرساوی، منتھم اور جون اسٹورٹ مل، سپنوزا،

جرین، میگنل کے حکمت و فلسفہ کے تمام اخلاقی نظریے اس سوال کے جواب میں درماندہ و بیچارہ نظر آتے ہیں۔

حالانکہ جرمن فلاسفر آگٹ گٹ اور کاؤنٹ اور انگریز فلاسفر ہربرٹ اسپنسر تو ان مشاہیر فلاسفروں میں سے ہیں جنہوں نے "علم الاخلاق" کے ساتھ علم الاجتماع اور علم الارتقاء کو منطبق کرنے کے لیے بہت سے جدید اور وسیع نظریوں سے کام لیا ہے لیکن ان میں سے کسی ایک کی بھی پرواز خیال اس رفعت و بلندی تک نہ پہنچ سکی جو ولی اللہ دہلوی کے حصہ میں آئی۔

متاخرین علمائے اخلاق عارف رومی، سعدی اور شیخ سرہندی نے اخلاقیات پر بہت کچھ کہا، اور خوب کہا، مگر دنیا کے اجتماعی اخلاق کی برتری یا بربادی پر جو چیز سب سے زیادہ اثر انداز ہے اور ہوتی رہی ہے یعنی "اقتصادیات" اس کا نشان یہاں بھی نہیں ملتا۔

غرض "ولی اللہ دہلوی" کی مشہور کتاب "حجتہ اللہ البالغہ" وہ پہلی کتاب ہے جس نے ہم کو اس بیش قیمت علمی نظریہ سے روشناس کرایا کہ "اجتماعی علم الاخلاق کی فلاح و سعادت، اجتماعی معاشیات کے عادلانہ نظام پر موقوف ہے" اور یہ کہ دنیا کی قوموں کا اجتماعی اخلاق اس وقت صحیح اور بہتر نہیں ہو سکتا جب تک ان کے درمیان ایک ایسا اجتماعی نظام قائم نہ ہو جائے جو افراط اور تفریط سے پاک عادلانہ اصول رکھتا ہو۔

امام الحکمتہ "ولی اللہ" کے علاوہ تمام علماء اخلاق "جدید ہوں کہ قدیم" یہ سمجھتے رہے ہیں کہ قوموں کے اجتماعی اخلاق کو "حسین" بنانے کے لیے عمدہ اخلاقی نظریوں کے غاڑے کی ضرورت ہے اس لیے انہوں نے جدید علم الاخلاق کو علم الاجتماع پر منطبق کرنے کی زبردست کوشش کی ہے مگر ان تمام علماء سے جدا ولی اللہ دہلوی نے یہ دعویٰ کیا ہے کہ "اجتماعی اخلاق" کا حسن اس وقت تک نہیں نکھر سکتا جب تک کہ اقوام کے اجتماعی جسم کو فاسد معاشی نظام کے جذام سے صحت نہ ہو جائے اگر یہ ہو جائے تو پھر اجتماعی اخلاقیات کا تازہ خون خود بخود جسم

اقوام میں دوڑنے لگے گا اور اس کے حُسن و زیبائش کے لیے کسی خارجی پوڈر اور غازہ کی ضرورت نہیں رہے گی۔

اجمال کی تفصیل

اسن اجمال کی تفصیل یہ ہے کہ علمائے اخلاق کے نزدیک یہ تسلیم شدہ مسئلہ ہے کہ علم الاخلاق کا علم الاجتماع کے ساتھ گہرا تعلق ہے اور اس کی وجہ یہ بیان کرتے ہیں۔

"انسان کی زندگی اجتماعی زندگی کے بغیر ناممکن ہے، لہذا وہ ہمیشہ کسی نہ کسی جماعت کا فرد ہو کر ہی زندہ رہ سکتا ہے، اور یہ ہماری قدرت سے باہر ہے کہ ہم کسی ایک فرد کے فضائل سے اس طرح بحث کریں کہ جس جماعت کی جانب وہ منسوب ہے اس سے بالکل قطع نظر کر لیں اس لیے کہ اس کے بغیر ہم یہ کیسے جان سکتے ہیں کہ جس جماعت سے اس کا تعلق ہے اس کے اندر وہ کون سے اوصاف ہیں جن سے فضائل و محاسن اخلاق میں مدد ملتی یا رکاوٹ پیدا ہوتی ہے" (۵)۔

حقیقت حال یہ ہے کہ انسان نہ صرف کسی ایک بلکہ بہت سے روابط کے ساتھ ناگزیر طور پر مربوط ہے اور اس طرح وہ اپنے کنبہ کا بھی عضو ہے شہر و قریہ کا بھی، قوم کا بھی فرد ہے اور پھر تمام انسانی دنیا کا بھی (۶)۔

ان حقائق کے پیش نظر انفرادی اخلاق کا تعلق اجتماعی اخلاق کے ساتھ ایک ناگزیر امر ہے اور اگر یہ صحیح ہے تو پھر بلاشبہ علم الاخلاق کا تعلق علم الاجتماع کے ساتھ بھی ایک ناواقف بنانکار حقیقت ہے (۷) اور شاہ ولی اللہ نے خصوصیت کے ساتھ "بحث ارتقا فئات" کے عنوان سے اس مسئلہ پر سیر حاصل بحث کی ہے۔ (۸) پس اس "سلسلہ عقیدہ" نے "انفرادی اخلاق" کے مقابلہ میں "اجتماعی اخلاق" کی برتری پر مہر تصدیق ثبت کر دی اور یہ واضح کر دیا کہ حیات انسانی میں اجتماعی اخلاق کی قیمت بہت زیادہ ہے کیونکہ اس کی افادیت بہت زیادہ ہے۔

لیکن "علماء اخلاق" میں یہ اختلافی مسئلہ ہے کہ "اجتماعی اخلاق" میں سے کس

حُلق کو شرف اور برتری حاصل ہے کتب اخلاق میں اس بحث کو "فضیلت" کے باب میں بیان کیا جاتا ہے اور اس میں سقراط، ارسطو، فلاطون، ابن مسکویہ اور دور حاضر کے علمائے اخلاق کے مباحث کو تفصیل سے نقل کیا گیا ہے ان مباحث کے مطالعہ سے معلوم ہوتا ہے کہ سقراط "ہر شے کی صحیح معرفت" کو سب سے بڑی فضیلت تسلیم کرتا ہے، ارسطو نظریہ "اوساط" کا قائل ہے یعنی ہر دو ذائل کے درمیان ایک فضیلت پوشیدہ ہے۔

افلاطون کبھی اپنے استاد سقراط کی تقلید کرتا نظر آتا ہے اور کبھی "خواہشات نفس پر ضبط اور کنٹرول" کو سب سے بڑی فضیلت شمار کرتا ہے۔

ابن مسکویہ ارسطو کی تائید میں مصروف ہے اور دور حاضر کے علماء فضائل اجتماعیہ کو بغیر کسی برتری اور فضیلت کے مختلف اقسام میں تقسیم کرتے نظر آتے ہیں، لیکن ولی اللہ دہلوی نے اصول اخلاق کو چار حصوں میں تقسیم کرتے ہوئے "اجتماعی اخلاق" کے لیے صرف ایک ہی فضیلت کو "اصل" اور "معیار" قرار دیا ہے اور وہ "عدل" ہے چنانچہ فرماتے ہیں۔

"عدالت ہی ایک ایسی اساس ہے کہ جب انسانی اطوار زندگی مثلاً نشت و برخاست خواب و بیداری، رفتار و گفتار اور شکل و لباس وغیرہ میں اس کا لحاظ کیا جائے تو اس کو "ادب" کہتے ہیں اور جب مالی حیثیت یعنی جمع و خرچ سے متعلق امور میں اس کو پیش نظر رکھا جائے تو اس کا نام "کفایت" ہے اور اگر تدبیر منزل (عائلی و شہری امور کی تنظیم و تشکیل) میں اس کا صحیح استعمال کیا جائے تو وہ آزادی (سول لبرٹی) کہلاتی ہے اور اگر تدبیر مملکت میں اس کو بنیاد بنایا جائے تو اس کو "سیاست" کہا جاتا ہے اور اگر اس کو باہمی اخوت و محبت اور تعلقات میں اساس بنایا جائے تو اسی "عدل" کو حسن معاشرت کا نام دیا جاتا ہے۔ (۹)

اجتماعی اخلاق میں "عدل" کی حیثیت کو جس طرح شاہ صاحب نے ظاہر فرمایا ہے "علماء حق" کے لیے یہ ایک ایسا بہترین نظریہ ہے جو "فضیلت" سے تعلق قدیم و جدید تمام مباحث کے اختلاف کے لیے ایک "محکمہ" اور فیصد کن

مسئلہ کی طاقت رکھتا ہے اور اس سے اجتماعی اخلاق میں "عدل" کی برتری کے ساتھ ساتھ وہ تمام مشکلیں بھی حل ہو جاتی ہیں جو "فضیلت" کی بحث میں علمائے اخلاق کے سامنے رونما ہیں۔

عدل کا تعلق نظام عدل سے

فیثوف است شاہ ولی اللہ اجتماعی اخلاق میں "عدل" کو یہ حیثیت کیوں دیتے ہیں؟ اس کا جواب خود انہوں نے "عدالت" کی تعریف کرتے ہوئے دیا ہے حجۃ اللہ البالغہ میں ارشاد فرماتے ہیں:

"عدالت ایک ایسے ملکہ کا نام ہے جس کے ذریعہ سے تدبیر منزل سیاست مملکت اور اسی قسم کے اجتماعی معاملات کے لیے سہولت اور آسانی کے ساتھ ایک عادل اور پُر از خیر نظام قائم ہو جاتا ہے دراصل یہ ایک ایسی نفسیاتی کیفیت کا نام ہے جس سے ایسے لطیف افکار کلیہ اور سیاسیات عالیہ پھوٹ نکلتے ہیں جو اللہ تعالیٰ اور اس کے عالم روحانیت کے نزدیک ٹھیک اور مناسب ہوں" (۱۰)

اور فیوض الحرمین میں خُلقِ حسن "سمتِ صلح" کی بحث میں تحریر فرماتے ہیں:

"اخلاقِ انسانی میں ایک خلق کا نام "سمتِ حسن" (نیک سرشت) ہے اس کی حقیقت یہ ہے کہ اس کے ذریعہ نفسِ ناطقہ ان اعمال و اخلاق میں بیداری اور توجہ کامل حاصل کر لیتا ہے جو اس کے اور خدا کے درمیان نیز اس کے اور خدا کی تمام مخلوق کے درمیان وابستہ ہیں اور ایسے نظامِ صلح کی جانب راہ پاجاتا ہے جو رخصائے الہی کا منشا ہے۔ سو جب اللہ تعالیٰ اپنے بندہ کی بھلائی چاہتا ہے تو ان اعمال و اخلاق کی سمجھ کر عنایت کرتا اور "عادلانہ نظام" کی جانب راہنمائی کرتا ہے" (۱۱)

معیشت کا نظام اور علم الاخلاق

اس طویل بحث کو اب اس طرح ترتیب دیجئے کہ "انسان" اگر اخلاقِ کریمانہ سے متصف نہیں ہے تو پھر وہ حیوانوں اور چوپایوں سے بدتر ہے اور اس آیت کا

مصدق ہے

لهم قلوب لا يفقهون بها و لهم اعين لا يبصرون بها و لهم اذان لا يسمعون بها اولئك كالانعام بل هم اضل اولئك هم الغفلون . (۱۲)

ان کے دل ہیں پر سمجھتے نہیں ان کی آنکھیں ہیں پر دیکھتے نہیں اور ان کے کان ہیں پر ان سے سنتے نہیں یہ چوپاؤں کی طرح ہیں بلکہ ان سے بھی زیادہ بے راہ ہیں یہی ہیں جو غفلت میں سرشار ہیں۔

اخلاق میں انفرادی اخلاق سے زیادہ اجتماعی اخلاق کا مرتبہ ہے قرآن عزیز نے اگرچہ جدا جدا ہر قسم کے اخلاقی اصول بیان کیے ہیں لیکن جس آیت کو جامع اخلاق کہا گیا ہے اس میں ان ہی اخلاق کریمانہ کا ذکر ہے جو اجتماعی اخلاق کھلاتے ہیں چنانچہ ارشاد ہے۔

ان الله يامر بالعدل و الاحسان و ايتاء ذى القربى (۱۳)
بلاشبہ اللہ تعالیٰ تم کو حکم دیتا ہے عدل کا احسان کا اور قرابت والوں کے ساتھ حسن سلوک اور داد و دہش کا۔

پھر یہی آیت اس کے لیے بھی فیصلہ ناطق ہے کہ اجتماعی اخلاق میں بھی "عدل" کا درجہ بلند و بالا ہے اس لیے کہ عدل ہی سے احسان تک رسائی ہوتی ہے اور "عدل" ہی ایتاء ذی القربى (اہل قرابت کے حقوق کی ادائیگی) کی توفیق بخشتا ہے اس لیے آیت میں اس کو اولیت کا شرف بخشا گیا۔ پھر "عدل" ہی اس چیز کو منصفہ شہود پر لاتا ہے جو اجتماعی اخلاق بلکہ اجتماعی حیات کا مدار ہے یعنی "نظام صلح" بلاشبہ یہ ایک محور و مرکز ہے اور تمام اجتماعی مسائل اس کے گرد گھومتے نظر آتے ہیں صرف اسی کے وجود سے اجتماعیت کا وجود ہے اور اس کے فساد و فنا میں اجتماعیات کا فساد و فنا مضر ہے۔

الحاصل ان ہر سہ درجات و منازل کے بعد یہ سوال پیدا ہوتا ہے کہ عادل و صلح نظام کی صلاحیت اور اس کا فساد کس شے کے ساتھ وابستہ ہے؟ یہ بظاہر ایک

بہت معمولی سوال ہے لیکن اس حقیقت کے پیش نظر بہت اہم اور اجتماعی حیات پر بہت زیادہ اثر انداز ہے۔ ارسطو کی کتاب الاخلاق اس کا جواب صرف یہ دستی ہے کہ "صلح نظام" کا وجود "حصول سعادت" پر موقوف ہے جو اخلاقیات کے لیے "مثل اعلیٰ" (بلند ہدف) ہے لیکن سعادت کس طرح ہم کو ایک مکمل اجتماعی صلح نظام تک پہنچاتی ہے اس کا جواب ارسطو کے پاس نفی میں ہے البتہ وہ "علم الاخلاق" سے الگ ہو کر اس کا جواب "سیاسیات" میں دینے کی سعی کرتا ہے اور اس طرح "نظام اجتماعی" کو اخلاق سے جدا کر دیتا ہے۔

سقراط اور افلاطون کے یہاں بھی یہی حال نظر آتا ہے اور اس طرح ان کے متبعین مسلمان فلاسفروں اور حکماء کا حال ہے۔ ابن سینا، فارابی، ابن مسکویہ اور ابن رشد اس سلسلہ میں یہ سب اسی اسکول کو مانتے چلے آتے ہیں جس کی طرح یونانی فلاسفروں نے ڈالی تھی۔

امام غزالی، ابن تیمیہ، ابن عربی اور رومی اگرچہ اخلاقیات میں ایک مستقل اسکول رکھتے اور ان کے لیے بہترین نوائیس (اصول) قائم کرتے ہیں تاہم اس سوال کے جواب میں "عدل" تک پہنچ کر وہ بھی خاموش ہو جاتے ہیں اور ان کا فکر اس سے اوپر پرواز کرنے کو تیار نظر نہیں آتا۔ لیکن اس سوال کا جواب امام الحکمت ولی اللہ دہلوی کے پاس موجود ہے اور بلاشبہ انہوں نے "صلح و عادل نظام" کی صلاحیت کو جس اصل اور ناموس پر قائم کیا ہے وہ ان ہی کا طفرائے امتیاز ہے چنانچہ فرماتے ہیں:

"جب پارسیوں اور رومیوں کو حکومت کرتے صدیاں گزر گئیں اور دنیوی تعیش کو انہوں نے اپنی زندگی بنا لیا اور آخرت تک کو بھلا دیا اور شیطان نے ان پر غلبہ کر لیا تو اب ان کی تمام زندگی کا حاصل یہ بن گیا کہ وہ عیش پسندی کے اسباب میں منہمک ہو گئے اور ان میں کا ہر شخص سرمایہ داری اور تمول پر فخر کرنے اور اترانے لگا یہ دیکھ کر دنیا کے مختلف گوشوں سے وہاں ایسے ماہرین جمع ہو گئے جو بے جا عیش پسندوں کو داد عیش دینے کے لیے عیش پسندی کے نئے نئے طریقے

لہجاء اور سامان عیش مہیا کرنے کے لیے عجیب و غریب دقیقہ سنجیوں اور نکتہ آفرینیوں میں مصروف نظر آنے لگے اور قوم کے اکابر اس جدوجہد میں مشغول نظر آنے لگے کہ اسباب تعیش میں کس طرح وہ دوسرے پر فائق ہو سکتے اور ایک دوسرے پر فرو مہابا ت کر سکتے ہیں حتیٰ کہ ان کے امراء اور سرمایہ داروں کے لیے یہ سخت عیب اور عار سمجھا جانے لگا کہ ان کی کمر کا پنگہ یا سر کا تاج ایک لاکھ درہم سے کم قیمت کا ہو یا ان کے پاس عالی شان سر بفلک محل نہ ہو جس میں پانی کے حوض سرد و گرم حمام، بے نظیر پائیں باغ اور ضرورت سے زائد نمائش کے لئے بیش قیمت سواریاں، خشم و خدم اور حسین و جمیل بانندیاں موجود ہوں اور صبح و شام رقص و سرود کی محفلیں گرم ہوں اور جام و سبو سے شراب ارغوانی چھلک رہی ہو اور فضول عیاشی کے وہ سب سامان مہیا ہوں جو آج بھی تم عیش پسند بادشاہوں اور حکمرانوں میں دیکھتے ہو اور جس کا ذکر قصہ طولانی کے مترادف ہے۔

غرض یہ غلط اور گمراہ کن عیش ان کے "معاشی نظام" کا اصل الاصول بن گیا تھا اور کیفیت یہ ہو گئی تھی کہ یہ صرف نواب اور امراء کے طبقہ ہی کے ساتھ مخصوص نہ تھا بلکہ پوری مملکت میں ایک عظیم الشان آفت اور وباء کی طرح سراپت کر گیا تھا اور عوام و خواص سب میں یہی جذبہ فاسد پایا جاتا تھا اور ان کے "معاشی نظام" کی تباہی کا باعث بن رہا تھا۔

نتیجہ یہ تھا کہ مملکت کی اکثریت پر یہ حالت طاری تھی کہ دلوں کا امن و سکون مٹ گیا تھا ناسیدی، کاہلی بڑھتی جاتی تھی اور بہت بڑھی اکثریت رنج و غم اور آلام اور مصائب میں گھری نظر آتی تھی اس لیے کہ ایسی مفرطانہ عیش پرستی کے لیے زیادہ سے زیادہ رقوم اور آمدنی درکار تھی اور وہ ہر شخص کو مہیا نہ تھی، البتہ اس کے لیے بادشاہ، نواب، امراء اور حکام نے معاشی دستبرد شروع کر دی اور اس کا طریقہ یہ اختیار کیا کہ کاشکاروں، تاجروں، پیشہ وروں اور اسی طرح دوسرے کارپردازوں پر طرح طرح کے ٹیکس عائد کر کے ان کی کمر توڑ دی اور انکار کرنے پر

ان کو سخت سے سخت سزا نہیں دیں، اور مجبور کر کے ان کو ایسے گھوڑوں اور گدھوں کی طرح بنا دیا جو آپاشی اور ہل چلانے کے کام میں لائے جاتے ہیں اور پھر کارکنوں اور مزدور پیشہ لوگوں کو اس قابل نہ چھوڑا کہ وہ اپنی حاجات و ضروریات کے مطابق بھی کچھ پیدا کر سکیں۔ خلاصہ یہ کہ ظلم و بد اخلاقی کی انتہا ہو گئی تھی۔

اس پریشان حالی اور افلاس کا نتیجہ یہ نکلا کہ ان کو اپنی اخروی سعادت اور فلاح اور خدا سے رشتہ و بندگی جوڑنے کیلئے بھی مہلت نہ ملتی تھی اور اس فاسد "معاشی نظام" کا ایک کمروہ پہلو یہ بھی تھا کہ جن صنعتوں پر نظام عالم کی بنیاد قائم ہے وہ اکثر ایک قلم متروک ہو گئی اور امراء و رؤساء کی مرضیات و خواہشات کی تکمیل ہی سب سے بڑی خدمت اور سب سے بہتر حرفہ (بزنس) شمار ہونے لگا۔

اور جمہور کی یہ حالت تھی کہ ان کی تمام زندگی بد اخلاقیوں کا نمونہ بن گئی تھی اور ان میں سے اکثر کا گزارہ بادشاہوں کے خزانوں سے کسی نہ کسی طرح وابستہ ہو گیا تھا مثلاً ایک طبقہ جہاد کیے بغیر باپ دادا کے نام پر مجاہدین کے نام سے وظیفہ خواری کر رہا ہے تو دوسرا مدبرین مملکت کے نام سے پل رہا ہے کوئی بادشاہ اور امراء کی خوشامد میں قصہ خوانی کر کے شاعری کے نام سے وثیقہ پارہا ہے تو کوئی صوفی اور فقیر بن کر دعا گوئی کے زمرہ میں مالی استحصال کر رہا ہے۔

خلاصہ یہ کہ کسبِ معاش کے بہترین طریقوں کا فقدان تھا اور ایک بڑھی جماعت چا پلوسی مصاحبت، چرب زبانی اور دربارداری کے ذریعہ معاش حاصل کرنے پر مجبور ہو گئی تھی اور یہ ایک ایسا فن بن گیا تھا جس نے ان کے افکار عالیہ اور ذہنی نشوونما کی تمام خوبیاں مٹا کر پست و ارذل زندگی پر قانع کر دیا تھا۔

پس جب یہ فاسد مادہ و باکی طرح پھیل گیا اور لوگوں کے دلوں تک سرایت کر گیا تو ان کے نفوسِ دناست و خست سے بھر گئے اور ان کی طبائع، اخلاق صالحہ سے نفرت کرنے لگیں اور ان کے تمام اخلاق کریمانہ کو گھن لگ گیا اور یہ سب اس فاسد معاشی نظام کی بدولت پیش آیا جو عجم و روم کی حکومتوں میں کار فرما تھا۔

آخر جب اس مصیبت نے ایک بھیانک شکل اختیار کر لی اور مرض ناقابل

علاج حد تک پہنچ گیا تو خدائے تعالیٰ کا غضب بھرک اٹھا اور اس کی غیرت نے تقاضہ کیا کہ اس مہلک مرض کا ایسا علاج کیا جائے کہ فاسد مادہ جڑ سے اکھڑ جائے اور اس کا قلع قمع ہو جائے۔ اس نے ایک امی نبی ﷺ کو مبعوث کیا اور انہیں اپنا پیغامبر بنا کر بھیجا، وہ آیا اور اس نے روم و فارس کی ان تمام رسوم کو فنا کر دیا اور عجم و روم کے رسم و رواج کے خلاف صحیح اصولوں پر ایک نئے نظام کی بنیاد ڈالی۔

اس نظام میں فارس و روم کے فاسد نظام کی قباحت کو اس طرح ظاہر کیا گیا کہ معاشی زندگی کے ان تمام اسباب کو یک قلم حرام قرار دیا جو عوام اور جمہور پر معاشی دستبرد کا سبب بنتے اور مختلف عیش پسندیوں کی راہیں کھول کر حیات دنیوی میں بیجا انہماک کا باعث ہوتی ہیں، مثلاً مردوں کے لیے سونے چاندی کے زیورات اور حریر و دبا کے نازک کپڑوں کا استعمال اور تمام انسانی نفوس کے لیے خواہ مرد ہو خواہ عورت ہر قسم کے چاندی اور سونے کے برتنوں کا استعمال اور عالی شان کوشکوں اور رفیع الشان محلات و قصور کی تعمیر اور مکانوں میں فضول زینبائش و نمائش وغیرہ کہ یہی فاسد نظام کے ابتدائی منازل اور معاشی نظام کی تباہی کا منشا و مولد ہیں۔ بہر حال خدا تعالیٰ نے اس ہستی کو اخلاق کریمانہ اور نیک نہادی کا معیار اور ان پاک امور کے لیے میزان بنا دیا۔

اسی طرح شاہ صاحب "ارتقاات" پر بحث کرتے ہوئے تحریر فرماتے ہیں:

"یہ واضح رہے کہ انبیاء علیہم السلام کی بعثت کا منشاء اگرچہ بالذات عبادت الہی سے متعلق ہے مگر عبادت کے ساتھ ساتھ اس منشاء میں رسوم فاسدہ کو فنا کرنے کے اجتماعی زندگی میں بہترین نظام کا قیام بھی شامل ہے اسی لیے پیغمبر خدا ﷺ کا ارشاد مبارک ہے

بعث لا تنصم مکارم الاخلاق

میں اس لیے مبعوث کیا گیا ہوں کہ مکارم اخلاق کی تکمیل کروں۔
اور اسی لیے اس مقدس ہستی کی تعلیم میں "رہبانیت" کو اخلاقی حیثیت نہیں دی

گئی بلکہ انسانوں کے باہم اختلاف و اجتماع کی زندگی کو ترجیح دی گئی ہے لیکن اس اجتماعیت کا امتیاز یہ قرار دیا ہے کہ اس کے معاشی نظام میں نہ دولت و ثروت کو وہ حیثیت حاصل ہو جو عجمی بادشاہوں کے یہاں حاصل تھی اور نہ ایسی کیفیت ہو کہ تمدن سے بیزار دہقان اور وحشی لوگوں کی طرح ان کی معیشت ہو پس اس مقام پر دو متعارض قیاس کام کر رہے ہیں ایک یہ کہ نظام معیشت میں دولت و ثروت ایک محبوب و محمود شے ہے اس لیے کہ اگر وہ صحیح اصول پر قائم ہے تو اس کی بدولت انسانوں کا دماغی توازن اعتدال پر رہتا ہے اور اس سے ان کے اخلاق کریمانہ صحیح اور درست رہتے ہیں نیز انسان اس قابل بنتا ہے کہ دوسرے حیوانات سے ممتاز ہو اس لیے کہ بیکسانہ اور مجبورانہ افلاس سوء تدبیر اور مزاج کے اختلال کا باعث ہوتا ہے۔ دوسرے یہ کہ نظام معیشت میں دولت و ثروت ایک بدترین چیز ہے جبکہ وہ باہمی مناقشات اور بغض و حسد کا سبب بنتی ہے اور خود اہل ثروت و دولت کے اطمینان قلب کو تعصب اور حریصانہ کدو کاوش کے زہر سے مسموم کرتی ہو اور قوموں کو استحصال بالجبر اور دوسروں پر معاشی دستبرد کے لیے آمادہ کرتی ہو کیونکہ اس صورت میں یہ بد اخلاقی کے مرض میں مبتلا کر دیتی ہے آخرت اور یاد الہی یعنی روحانی زندگی سے بالکل غافل و بے پرواہ بنا دیتی اور مظلوم پر نت نئے مظالم کا دروازہ کھولتی ہے لہذا پسندیدہ راہ یہ ہے کہ دولت و ثروت "نظام معیشت" میں ایسا درجہ رکھتی ہو جو توسط اور اعتدال پر قائم اور افراط و تفریط سے پاک ہو اور یہ صحیح معاشی نظام کے بغیر ناممکن ہے۔ (۱۳)

شاہ ولی اللہ کے اس نظریہ کی صداقت کے لیے گذشتہ تاریخ کی ورق گردانی کی ضرورت نہیں موجودہ یورپین حکمرانوں کی تاریخ ہی اس کے لیے زندہ شہادت ہے۔

کیا آپ بات سے اٹھار کر سکتے ہیں کہ جہاں تک انفرادی اخلاق کا تعلق ہے بعض یورپین اقوام اخلاقی مسائل میں بلند اخلاق اور مضبوط کیریئر کی حامل نظر آتی ہیں لیکن جب ان کی اجتماعی اخلاقی زندگی پر نظر ڈالیے تو خرد و فریب، بد عمدی،

معاشی دستبرد، استحصال بالجبر اور اسی قسم کی بد اخلاقیوں کا سرتاسر مرقع نظر آتی ہیں وہ معاہدات کرتی ہیں مگر بد عمدی کے لیے، مظالم توڑتی ہیں مگر آئین اور قانون کا نام دے کر، فریب کاریاں کرتی ہیں مگر تدبر اور سیاست کبھ کر اور معاشی دستبرد روا رکھتی ہیں مگر تجارت اور تہذیب آموزی کا پردہ رکھ کر حتیٰ کہ انفرادی بد اخلاقیوں میں سے بھی بد کاری، شراب خواری ان کا مایہ خمیر بن چکی ہے۔

لیکن یہ سب کچھ کیوں ہے؟ صرف اس لیے کہ ان کے معاشی نظام کی بنیادیں جمہور کی حاجتوں کے پورا کرنے کے اصول پر استوار نہیں کی گئیں بلکہ ان سرمایہ دارانہ اصول پر قائم ہیں جن کو شاہ ولی اللہ کے نظریہ میں فاسد اور مذموم معاشی نظام سے تعبیر کیا گیا ہے۔

پس جس حکمران قوم کا معاشی نظام رفاہیت کی افراط (زیادتی) کا داعی اور معاشی دستبرد کا حامل ہے اس قوم میں اجتماعی محاسن اخلاق پیدا نہیں ہو سکتے اور وہ قوم ہمیشہ اجتماعی بد اخلاقیوں کا معدن (گہوارہ) ہوگی، کمزور اقوام کے لیے فتنہ بنے گی اور تکبر، ظلم، حق تلفی، دوسروں کی تحقیر و تذلیل اور خود غرضی و خوشامد پسندی جیسے مکروہ اخلاق اس کی فطرت ثانیہ بن جائیں گے۔

اور اس کا دوسرا پہلو یہ ہے کہ جو قوم غلامی یا دوسرے اسباب کی بدولت ایسے معاشی نظام سے دوچار ہو جو مفید اور عادلانہ رفاہیت سے خالی اور محروم ہے تو وہ دوسری قسم کی اجتماعی بد اخلاقیوں کا گہوارہ بن جائے گی اور اس میں ذلت نفس، قنوطیت یعنی ناامیدی اور یاس، عجز، بزدلی، افلاس اور گداگری جیسی بد اخلاقیوں نمودار ہو جائیں گی۔

پس شاہ صاحب کے زیر بحث نظریہ اخلاق کے پیش نظر اجتماعی اخلاق اور عادلانہ معاشی نظام میں ایسا تلازم ہے جو کسی طرح ایک دوسرے کو جدا ہونے نہیں دیتا اور شاہ صاحب کی نظر میں اجتماعی اخلاق میں حسن و کمال جب ہی پیدا ہو سکتا ہے کہ حکومت کا معاشی نظام ایسے اعتدال پر ہو کہ جس میں بیباکانہ عیش پسندی کا دخل نہ ہو، نہ افلاس اور فقر و فاقہ کا اور نہ وہ معاشی دستبرد اور آئینی استحصال بالجبر پر

قائم ہو اور نہ معیشت کے ترقی پذیر ذرائع سے خالی اور محروم ہو۔

حضرت شاہ صاحب فیوض الحرمین میں ایک مکاشفہ کا ذکر کرتے ہوئے فرماتے ہیں:

"میں نے رویائے صادقہ میں دیکھا کہ مجھ کو اللہ تعالیٰ نے نظام خیر کی تکمیل کے لیے اپنی منشاء و مراد کا آلہ کار بنا دیا ہے اور میں دیکھ رہا ہوں کہ تمام مسلم ممالک پر کفار نے غلبہ کر کے ان کو تہ و بالا کر ڈالا ہے اور یہ دیکھ کر مجھ پر ایک غضب کی سی حالت طاری ہے اور میرے ارد گرد رومی، فارسی، ازبک اور عجم و عرب کے مسلمانوں کا جم غفیر جمع ہے کوئی گھوڑے پر سوار ہے تو کوئی اونٹ پر اور کوئی پایادہ اور سب ہی میری طرح کفار کے اس غلبہ پر غصہ ناک نظر آتے ہیں اور ایسا معلوم ہوتا ہے کہ وہ عرفات کے میدان میں بقصد حج جمع ہیں آخر وہ میری جانب مخاطب ہو کر کہنے لگے:

ماذا حکم اللہ فی هذه الساعة اس حالت کے پہنچ جانے کے بعد اب خدا کا کیا فیصلہ ہے؟

میں نے جواب دیا

فک کل نظام موجودہ تمام نظامہائے عالم کو درہم برہم کر دینا
امام الحکمت ولی اللہ کا اس سے یہ مطلب ہے کہ چونکہ اب عالم میں اسلام کا وہ بنیادی نظام باقی نہیں رہا جس کا جزو اعظم "صحیح معاشی نظام" ہے اور جو جمہور کے امن و اطمینان کا کفیل ہے تو اب تعمیر سے پہلے تخریب ضروری ہے اور اس کے بعد ہی اس عادلانہ نظام کے قیام کی توقع کی جاسکتی ہے۔

امام ابو یوسف نے علم الاسرار کے معلم اول اور شاہ صاحب کے جد امجد حضرت عمر بن الخطاب کا ایک مقولہ کتاب الخراج میں نقل کیا ہے کہ جو امام الحکمتہ کے نظریہ کی تائید کرتا ہے حضرت عمرؓ نے ایک ذمی یہودی کو بھیک مانگتے دیکھ کر فرمایا:

"وہ حکمراں خدا کے سامنے سخت مواخذہ میں گرفتار ہوگا جس کی قلمرو میں ایک بھکاری بھی بھیک مانگنے پر مجبور ہو"


الحاصل امام الحکمتہ شاہ ولی اللہ دہلوی وہ پہلا فلسفی اور علم الاخلاق کا پہلا حکیم ہے جس نے دنیا کے سامنے یہ بیش بہا نظریہ پیش کیا کہ کسی قوم کا اجتماعی اخلاق تک پہنچنا اس وقت تک ناممکن ہے جب تک اس کے نظام حکومت میں ایسا "عادلانہ معاشی نظام" قائم نہ ہو جو افراط و تفریط سے الگ عوام و خواص دونوں کے لیے یکساں فلاح و خیر ہو اور عافیت کا ضامن ہو اور بلاشبہ ولی الہی حکمت و فلسفہ کا یہ خصوصی امتیاز ہے کہ وہ اخلاقیات کو معاشیات کے ساتھ مربوط کرتی اور ان دونوں کے درمیان لازم و ملزوم کا رشتہ ثابت کرتی ہے۔

و آخر دعوانا ان الحمد لله رب العلمین و الصلوة و السلام علی سید الانبیاء و المرسلین و العاقبة للمتقین۔

حوالہ جات

- (۱) سورة البقرة آیت ۲۶۹
- (۲) مدارج السالکین ج ۲ ص ۲۴۴
- (۳) سورة البقرہ آیت ۳۲
- (۴) اخلاق جلالی ص ۲۶
- (۵) اخلاق و فلسفہ اخلاق ص ۱۱، ۱۲
- (۶) ایضاً ص ۲۲۵
- (۷) ایضاً ص ۲۲۵ تا ۲۲۷ (تفصیلاً)
- (۸) حجتہ اللہ البالغہ ج ۱ ص ۲۸، ۲۹
- (۹) ایضاً ج ۲ ص ۶۹

- (١٠) ايضاج ٢ ص ٦٨، ٦٩
- (١١) فيوض الحرمين ص ٤٨
- (١٢) سورة الاعراف آيت ١٤٩
- (١٣) سورة النحل آيت ٩٠
- (١٤) حجة الله البالغ ص ١٠٣، ج ٢ ص ١٠٥، ١٠٦ (تلخيص)



ہماری مطبوعات

- جدوجہد اور نوجوان
 استعماری نظام اور ملی تقاضے
 فکر و ملی کا تاریخی تسلسل
 قرآنی حزب انقلاب
 قرآنی اقدام انقلاب
 قرآنی قانون انقلاب
 قرآنی اصول معاشیات
 اسلام کے اقتصادی نظام کا کتابی جائزہ
 فرد اور اجتماعیت
 ولی اللہی تحریک (تصحب العین، بروگرام، مراکز، جماعت اور مشکلات راہ)
 امام شاہ عبد العزیز (الکار و خدمات)
 شعوری تقاضے
 نظریہ وین اور عبادات
 ثناء خداوندی
 صدائے فکر و عمل
 ارکان اسلام
 عبادت و خلافت
 حضرت مولانا محمد الیاس دہلوی کا تصور وین
 اجتماعی مسائل کا ولی اللہی حل
 وین کے معاشی نظام میں محنت کی قدر و اہمیت
 نظام کیا ہے؟
 تبدیلی نظام کا ولی اللہی نظریہ
 تبدیلی نظام کیوں اور کیسے؟
 ولی اللہی فکر ایک تعارف
- شیخ النہد مولانا محمود حسن
 شیخ النہد مولانا محمود حسن
 مولانا عبید اللہ سندھی
 مولانا عبید اللہ سندھی
 مولانا عبید اللہ سندھی
 مولانا حفظ الرحمن سیوہاروی
 مولانا حفظ الرحمن سیوہاروی
 مولانا حفظ الرحمن سیوہاروی
 مولانا سید محمد میاں
 مولانا سید محمد میاں
 مولانا شوکت اللہ الصغری
 چوہدری افضل حق
 چوہدری افضل حق
 چوہدری افضل حق
 چوہدری افضل حق
 مولانا تقاری محمد طیب
 مفتی سعید الرحمن
 محمد مقبول عالم فی اسے
 مفتی عبد القابض آزاد
 مفتی عبد القابض آزاد
 مفتی عبد القابض آزاد
 مفتی عبد القابض آزاد
 چوہدری عبد الرؤف